



The silent revolution in a noisy world

සෙර්ජාටෙන් ඔබ්බට

BEYOND THE NOISE

CHANMITH VINUL SAMARASEKARA



සෝභාවෙන් ඔබ්බට

Beyond the Noise

Chanmith Vinul

පිළුම

• • •

මා හැරදා නොපෙනෙන ලොවකට ගියද, අදටත්
මගේ හදවතේ නොමියෙන මතකයක්ව හිඳිමින්
මට සැබෑ සැනසීමේ අරුත කියා දුන් මගේ
ආදරණීය මව්පියන්ගේ උතුම් මතකයටත්...

ජීවිතයේ සෑම කඩාවැටීමකදීම මා කෙරෙහි
අසීමිතව විශ්වාසය තැබූ මගේ
ආදරවන්තියටත්...

සැබෑ මානව බැඳීමක වටිනාකම මට පසක් කර
දුන් මගේ මිතුරු කැළටත්...

මාගේ හදවතේ ගැඹුරුම ස්තූතිය!

අන්තර්ගතය

පිළුම	2
පෙරවදන	4
01 සෝෂාකාරී යුගය	8
02 බිඳී ගිය අවධානය	27
03 ඩිජිටල් නිශ්ශබ්දතාවය	46
04 ස්නායු පද්ධතිය නිවීම	64
05 චිත්තවේගීය යෝග්‍යතාවය	84
06 නිහඬම වසංගතය - තනිකම	107
07 වරදකාරී හැඟීමෙන් තොරව විවේක ගැනීම	132
08 මුදලින් ඔබ්බට ගිය අරමුණ	158
09 කෘත්‍රීම බුද්ධි යුගයේ ස්වයං-පාලනය	177
10 සසඳීමෙන් තොර අනන්‍යතාවය	198
11 දෛනික යථා තත්ත්වයට පත්වීමේ පද්ධතිය	224
12 නව මානවයා	249

පෙරවදන

නීතිඥතාවය සොයා යන ගමනට පෙර...

• • •

ඔබ මේ මොහොතේ මේ පොත ඔබේ දැනින් අල්ලාගෙන, මේ පිටුව දෙස බලාගෙන සිටිනවා. සමහරවිට ඔබ ඉන්නේ පොත් සාප්පුවක වෙන්න පුළුවන්, කාර්යාලයේ මේසය අසල වෙන්න පුළුවන්, එහෙමත් නැත්නම් දවසේ සියලු වැඩ නිම වී ඔබේ නිදන කාමරයේ ඇඳ මත වෙන්න පුළුවන්.

ඔබ මේ පොත අතට ගත්තේ අභිමිඛයකින් නෙවෙයි. ඔබ මෙය කියවන්නට පටන් ගත්තේ, ඔබේ ඇතුළාන්තයේ කොතැනක හෝ කියාගන්නට බැරි මහා වෙහෙසක්, හිස්කමක් හෝ අතරමං වූ බවක් ඔබට දැනෙන නිසයි. ඔබ වෙහෙසට පත්වෙලා ඉන්නේ භෞතිකව වැඩ කරලා නෙවෙයි; නොනවතින සිතුවිලි එක්ක සටන් කරලා, අනුන්ගේ ජීවිත එක්ක ඔබේ ජීවිතය සසඳලා, හැමෝම වෙනුවෙන් ජීවත් වෙන්න ගිහින් ඔබේම ජීවිතය ඔබට මගහැරිලා ගිහින් තියෙන නිසයි.

අපි ජීවත් වෙන්නේ ඉතිහාසයේ මානවයා අත්විඳි අතිශය සෝෂාකාරීම, වේගවත්ම සහ සංකීර්ණම යුගය ඇතුළෙයි. අපිට පරම්පරා දෙක තුනකට කලින් හිටපු මිනිස්සුන්ට තිබුණේ නැති තරම් භෞතික සම්පත්, තාක්ෂණය සහ පහසුකම් අද අපිට තියෙනවා. මුළු ලෝකයේම තොරතුරු අපේ සාක්කුවේ තියෙනවා. අන්තර්ජාලය හරහා අපි මුළු ලෝකයම එක්ක සම්බන්ධ වෙලා (Connected) ඉන්නේ.

නමුත් මේ මහා දියුණුව ඇතුළේ, බේදනීය යථාර්ථය වෙලා තියෙන්නේ අපි කවදාවත් නැති තරම් ඇතුළතින් තනිවෙලා, අපේම මනස ඇතුළේ අපි හිරවෙලා ඉන්න එකයි. අපේ අවධානය (Attention) තත්පර පහළොවෙන් පහළොවට කැලී වලට කඩාගෙන බිඳිලා ගිහින්. අපේ ස්නායු පද්ධතිය හැම තත්පරයකම ඉන්නේ ලොකු අනතුරකට මුහුණ දෙන්න බලාගෙන වගේ මහා ආතතියකින්. "මම කවුද? මම ඇයි මෙහෙම දුවන්නේ?" කියන ප්‍රශ්නයට අපිට උත්තරයක් නැහැ.

මේ පොත කුමක් සඳහාද?

මේ පොත ලියවුණේ ඔබට තවත් 'Motivation' (පෙළඹවීම්) කතා මාලාවක් දෙන්න නෙවෙයි. "ඔබට පුළුවන්, කවදාවත් නිදාගන්න ඒවා, සල්ලි පස්සේ දුවන්න, ධනාත්මකව හිතන්න" කියලා ඔබේ ඔලුවට තවත් විෂක් (Toxic Positivity) එකතු කරන්න නෙවෙයි. ඒ ව්‍යාජ මෝටිවේෂන් නිසා අද සමාජය කොච්චර ලෙඩ වෙලාද කියනවා නම්, අපිට දැන් ඕනේ කරන්නේ තවත් දුවන්න නෙවෙයි; මොහොතක් නතර වෙලා හුස්ම ගන්නයි.

මේ පොත නිර්මාණය වුණේ ඔබව 'නතර කරන්නයි'.

මිනිස් මනෝවිද්‍යාවේ, ස්නායු විද්‍යාවේ සහ ආධ්‍යාත්මික දර්ශනයන්හි ඇති ගැඹුරුතම සත්‍යයනුත් මුසු කරමින්, නූතන මානවයාගේ මේ නිහඬ බේදවාචකයට ප්‍රායෝගිකව පිළිතුරු සෙවීම මේ පොත තුළින් මාගේ අරමුණයි. යන්ත්‍රයකට හෝ ඩිජිටල් තිරයකට කිසිදාක ස්පර්ශ කළ නොහැකි, ඔබට පමණක් උරුම වූ ඒ සැබෑ 'මනුස්සකම' සහ ඔබේ ආත්මයේ නිදහස නැවත ඔබ වෙත ගෙන ඒම මෙහි අරමුණයි.

මෙය කියවන විට ඇතැම් තැන්වලදී ඔබට අපහසුවක් දැනේවි. මන්ද, මේ පොත ඔබේ හදවත ඉදිරිපිට තබන අතිශය පැහැදිලි කණ්ණාඩියක් වන නිසයි. ඔබ මෙතෙක් කල් ඔබෙන් සැරිසරාගෙන සිටි ඔබේම බිය, ඔබේ ඊර්ෂ්‍යාව, අනුන් සතුටු කිරීමට ඔබ දරන උත්සාහය සහ ඔබේම ස්මාර්ට්ෆෝනයට ඔබ කොතරම් වහලෙකු වී ඇත්ද යන යථාර්ථය මේ පිටු අතරින් ඔබට නිර්දේශ ලෙස පෙන්වා දෙනු ඇත. නමුත් ඒ රිදීම ඇතුළේ තමයි සැබෑ සුවපත් වීම (Healing) සැඟවී තිබෙන්නේ.

මේ ගමනට සූදානම් වීම

පළමු පරිච්ඡේදයට පිවිසෙන්නට පෙර, මම ඔබෙන් කාරුණික ඉල්ලීම් තුනක් කරනවා:

වේගයෙන් කියවන්න එපා: මෙය එක රැයකින් කියවා අවසන් කර, පැත්තකට විසි කරන නවකතාවක් නොවේ. මෙය ඔබේ ජීවිතය අලුතින් ලියන අත්පොතකි (Manual). එක පරිච්ඡේදයක් කියවා, පොත පසෙකින් තබා එය ඔබේ ජීවිතයට ආදේශ කර බලන්න. එයට ඔබේ රුධිරයට කා වදින්නට ඉඩ දෙන්න.

ඔබේ දුරකථනය පසෙකින් තබන්න: මේ පොත කියවන විට, ඔබේ දුරකථනය වෙනත් කාමරයකින් තබන්න. කිසිදු බාධාවකින් තොරව (Zero distractions) මේ වචන සමඟ තනිවෙන්න. ඔබට ඔබටම ලබා දිය හැකි වටිනාම ත්‍යාගය වන්නේ ඔබේ නොබිඳුණු අවධානයයි.

ඔබටම සමාව දෙන්න: මේ පොතේ ඇති මනෝවිද්‍යාත්මක සත්‍යයන් කියවන විට "අනේ මම මෙවිවර කල් මගේ ජීවිතේ නාස්ති කරගන්නා තේද" කියා ඔබට පසුතැවීමක් එන්නට පුළුවන්. ඒ අතීතයට අදම සමාව දෙන්න. ඔබ එදා කටයුතු කළේ එදා ඔබට තිබුණු දැනුම සහ මානසික මට්ටම අනුවයි. වැදගත් වන්නේ අදින් පසු ඔබ ගන්නා තීරණයයි.

මිත්‍රයා, ඔබේ අතීතය කුමක් වුවත්, ඔබ කොතරම් අසාර්ථක වී සිටියත්, ඔබ කොතරම් තනිවී සිටියත් මේ ගමන අවසානයේදී ඔබ ඔබවම අලුතින් සොයාගනු ඇත. සෝෂාලෙන් පිරුණු ලෝකයක, ඔබේ හදවතේ ගැඹුරුම නිහඬතාවය සහ සැනසීම සොයා යන ඒ මහා විප්ලවීය ගමන දැන් ආරම්භ කිරීමට කාලයයි.

පිටුව පෙරළන්න. ඔබේ නව ජීවිතය පළමු පරිච්ඡේදයෙන් බලා සිටී.

- වන්මිත් විනුල් (Chanmith Vinul)

01

පළමු පරිච්ඡේදය

ඤාණකාරී යුගය

The Age of Noise

• • •

“නිශ්ශබ්දතාවය සොයා යන්නට පෙර, අප ජීවත් වන
ඤාණව අවංකව හඳුනාගත යුතුය.”

මේ පොතේ පළමු වචන පෙළ කියවන්නට පෙර, එක නිමේෂයකට ඔබේ දෑස් පියාගන්න. මේ මොහොතේ ඔබේ අවට පරිසරයේ ඇසෙන ශබ්ද ගැන නොව, ඔබේ හිස්කබල ඇතුළේ, ඔබේ මනස තුළ දුවන සිතුවිලි දෙස නිහඬව බලා සිටින්න උත්සාහ කරන්න. හරියට ඇතින් යන කෝවිචියක් දිහා බලන් ඉන්නවා වගේ ඒ සිතුවිලි දිහා බලන්න.

ඔබට කුමක්ද දැනෙන්නේ? එනන පන්සලක, පල්ලියක හෝ කඳු මුදුනක දැනෙනවා වැනි ගැඹුරු, ශාන්ත නිශ්ශබ්දතාවයක් තිබෙනවාද?

බොහෝ දුරට නැහැ නේද? ඔබේ දෑස් පියවුණු සැණින් ඔබේ මනස ඇතුළේ ඇසෙන්නට ගන්නේ මහා සෝෂාවක්. නතර වෙන්නේ නැති, එකිනෙකට පටහැනි, එකක් අතහරින විට තවෙකක් අල්ලාගන්නා සිතුවිලි දහස් ගණනක අඛණ්ඩ කෝලාහලයක්. හෙට ගෙවන්නට තිබෙන බැංකු ණය මුදලක් ගැන බියක්, ඊයේ කවුදෝ කියපු රිදෙන කතාවක් ගැන යටපත් වූ කේන්තියක්, අද රැට කරන්නට තිබෙන වැඩ ගොඩ, අනාගතය ගැන තිබෙන අවිනිශ්චිත හැඟීම, අරයාගේ සාර්ථකත්වය, මෙයාගේ අලුත් කාරය, ඊයේ රෑ ෆේස්බුක් එකේ දැක්ක අමුතම විඩියෝවක්... මේ සියල්ල එකට මුසු වී, හරියට දුම්රිය ස්ථානයක සියලුම දුම්රියන් එකවර නළා හඬවමින් ධාවනය වෙනවා වැනි මහා කලබලයක් ඔබේ ඔලුව ඇතුළේ නාද වෙනවා.

අපි ජීවත් වෙන්නේ මිනිස් ඉතිහාසයේ කවදාවත් නොතිබුණු තරම් 'සෝෂාකාරී' යුගයක. මේ සෝෂාව තියෙන්නේ මහපාරේ වාහනවල හෝ කර්මාන්තශාලාවල යන්ත්‍රසූත්‍රවල නෙවෙයි.

ඊට වඩා දරුණුවට, ඊට වඩා සුක්ෂමව මේ සෝෂාව අපේ මනස ඇතුළේ නිත්‍ය කඳවුරක් ගසාගෙන අවසන්. නූතන ලෝකය මිනිසාගේ මනසට කරලා තියෙන බලපෑම කොච්චර දරුණුද කියනවා නම්, අපිට දැන් 'නිශ්ශබ්දතාවය' කියන දේ සම්පූර්ණයෙන්ම අමතක වෙලා.

ඇත්තම කිව්වොත්, අද අපි නිශ්ශබ්දතාවයට මාරාන්තික විදිහට බයයි. මොහොතක් හෝ තනිවුණොත්, කිසිම දෙයක් නොකර හිටියොත් අපිට දැනෙන්නේ මහා හිස්කමක්. පපුව හිරවෙනවා වැනි කියාගන්නට බැරි පාඨවක්. ඔබට මතකද අවසන් වතාවට ඔබ කිසිම දෙයක් නොකර, අතේ දුරකථනයක්වත් නැතුව, රූපවාහිනියක් ක්‍රියාත්මක වෙන්නේ නැතුව, හුදෙක් ජනේලයෙන් පිටත බලාගෙන විනාඩි පහළොවක් ගත කළේ කවදාද කියා? ඔබට මතක නැති තරම්. ඒ හිස්කම මකාගන්න අපි කරන්නේ තවත් සෝෂාවක් ඇතුළට කිමිදෙන එකයි. අපි දුරකථනය අතට ගෙන අපෙන්නම පලා යනවා.

උදෑසන සොරාගැනීම: ඔබේ දවසේ පාලනය ගිලිහෙන මොහොත

ඔබේ දවස පටන් ගන්නේ කොහොමද කියා මොහොතක් ගැඹුරින් කල්පනා කර බලන්න.

මීට දශක කිහිපයකට කලින් අපේ මව්පියන් හෝ මුතුන්මිත්තන් අවදි වුණේ කුරුල්ලන්ගේ හඬට, ජනේලයෙන් වැටෙන හිරු එළියට, නැත්නම් ඇතින් ඇසෙන පිරිත් හඬකට. දෑස් හැරිය ගමන් ඔවුන් දුටුවේ තමන්ගේ නිදන කාමරයේ වහලය, නැතිනම් තමන්ගේ ආදරණීයයන්ගේ මුහුණු. ඔවුන් දවස පටන් ගන්නේ තමන්ගේම සිතුවිලි එක්ක. උදෑසන අවදි වන පළමු විනාඩි කිහිපය කියන්නේ මිනිස් මොළය ඉතාම සන්සුන්ව, 'ඇල්ෆා' (Alpha) සහ 'තීටා' (Theta) කියන තරංග මට්ටම්වල පවතින අතිශය ප්‍රබල, නිර්මාණශීලී වෙලාවක්. ඒ වෙලාවට ඔබේ මොළය හරියට අලුතින් මැටි ගාපු බිත්තියක් වගේ. මොනවා වැද්දන් ඒකේ ගැඹුරටම සටහන් වෙනවා.

ඒත් අද ඔබේ සහ මගේ උදෑසන ගෙවෙන්නේ කොහොමද?

ඔබ අවදි වෙන්නේ නින්ද කඩාගෙන කන අසල කෑගසන ස්මාර්ට්ෆෝන් එලාම් එකකින්. ඔබේ දෑස් සම්පූර්ණයෙන්ම හැරෙන්නත් කලින්, ඇඟට ප්‍රාණයක් එන්නත් කලින් ඔබේ අත යන්නේ කොට්ටෙ යට හරි ඇඳ විට්ටමේ හරි තියෙන දුරකථනයට. නිදිමත ඇස් දෙකෙන් ඔබ අර නිල් පාට තිරයට එබෙනවා. එයින් නිකුත් වෙන කෘත්‍රීම ආලෝකය කෙළින්ම